




ஊரக வளர்ச்சி மற்றும் ஊராட்சித் துறை

வறுமை ஒழிப்புத் திட்டங்கள் மற்றும்
ஊரகக் கடன்கள்

மானியக் கோரிக்கை எண் : 42

அறிவிப்புகள்
2023 - 2024

திரு. உதயநிதி ஸ்டாலின்
இளைஞர் நலன் மற்றும்
விளையாட்டு மேம்பாட்டுத் துறை அமைச்சர்




ஊரக வளர்ச்சி மற்றும் ஊராட்சித் துறை

மாண்புமிகு முதலமைச்சர் அவர்களின் ஆணைப்படி, ஊரக வளர்ச்சி மற்றும் ஊராட்சித் துறை சார்பில் 19 புதிய அறிவிப்புகளை வெளியிடுவதில் பெருமகிழ்ச்சியடைகிறேன்.

திரு. உதயநிதி ஸ்டாலின்

இளைஞர் நலன் மற்றும்
விளையாட்டு மேம்பாட்டுத் துறை அமைச்சர்



1. 45,000 கிராமப்புற இளைஞர்களுக்கு வேலை வாய்ப்புடன் கூடிய திறன் பயிற்சி 145 கோடி ரூபாய் செலவில் வழங்கப்படும்.

திறன் பயிற்சியானது கிராமப்புற இளைஞர்களின் திறனை மேம்படுத்தி வேலை வாய்ப்பு பெறுவதற்கான தகுதியை உருவாக்கி வேலை வாய்ப்புகளை உறுதி செய்கிறது. இந்த ஆண்டு 20,000 கிராமப்புற இளைஞர்களுக்கு 120 கோடி ரூபாய் செலவில் திறன் பயிற்சி வழங்கப்படும்.

மேலும், சுய தொழிலை ஊக்குவிக்கும் வகையில் 25,000 இளைஞர்களுக்கு திறன் பயிற்சி 25 கோடி ரூபாய் செலவில் வழங்கப்படும்.

2. 5,000 சுய உதவிக் குழுக்களுக்கு 75 கோடி ரூபாய் மதிப்பீட்டில் சமுதாய முதலீட்டு நிதி வழங்கப்படும்.

சுய உதவிக் குழுக்கள் மற்றும் அதன் உறுப்பினர்களின் தொழில் நடவடிக்கைகள் மேற்கொள்வதற்காக சமுதாய முதலீட்டு நிதியை பொருளாதார கடன் உதவியாக வழங்கப்படும். இந்த ஆண்டு 5,000 சுய உதவிக் குழுக்களுக்கு 1 இலட்சத்து 50 ஆயிரம் ரூபாய் வீதம் ஊராட்சி அளவிலான கூட்டமைப்பின் மூலமாக சமுதாய முதலீட்டு நிதி வழங்கப்படும். இதற்காக மொத்த தொகை 75 கோடி ரூபாய் ஒதுக்கப்பட்டுள்ளது.

3. சுய உதவிக் குழுக்களால் நடத்தப்படும் 7,500 நுண் மற்றும் குறு தொழில் நிறுவனங்கள் 50 கோடி ரூபாய் செலவில் வலுப்படுத்தப்படும்.

சுய உதவிக் குழு மகளிரால் நடத்தப்படும் தொழில் நிறுவனங்கள் கடன் பெறுவதில், புதிய தொழில் நுட்பங்களை மேற்கொள்வதில், விதிமுறைகளை கடைபிடித்தல் மற்றும் டிஜிட்டல் தளங்களில் விற்பனை செய்வதில் சிரமங்களை எதிர்கொள்கின்றன. சுய உதவிக் குழு பெண்களால் நடத்தப்படும் 7,500 நுண் மற்றும் குறு தொழில்கள் அடையாளம் காணப்பட்டு, அவர்களின் நிதி மற்றும் இதர தேவைகளின் அடிப்படையில் உதவிகள் வழங்கப்படும். இதற்காக வாழ்ந்து காட்டுவோம் திட்டம் மற்றும் தமிழ்நாடு மாநில ஊரக வாழ்வாதார இயக்கத்தின் மூலம் 50 கோடி ரூபாய் நிதி ஒதுக்கப்படும்.

4. 1,000 கிராம ஊராட்சிகளில் உள்ள மகளிர் புதிய தொழில் தொடங்குவதற்கும் ஏற்கனவே உள்ள தொழிலை மேம்படுத்துவதற்கும் நுண் தொழில் நிறுவனங்களுக்கான நிதி திட்டம் (Nano Enterprise Financing Fund) 50 கோடி ரூபாய் மதிப்பீட்டில் செயல்படுத்தப்படும்.

வாழ்ந்து காட்டுவோம் திட்டம் ஊரக மகளிருக்கு தொழில் தொடங்குவதற்கு பல்வேறு உதவிகள் புரிந்து வருகிறது. இந்த ஆண்டு மகளிர் புதிதாக தொழில் தொடங்குவதற்கும், ஏற்கனவே செய்து வரும் தொழிலை விரிவுபடுத்துவதற்கும் 1,000 கிராம ஊராட்சிகளில், ஊராட்சி அளவிலான கூட்டமைப்பின் மூலம் "நுண் தொழில் நிறுவனங்களுக்கான நிதி திட்டம்" 50 கோடி ரூபாய் மதிப்பீட்டில் செயல்படுத்தப்படும்.

5. ஊரகப் பகுதிகளில் 10,000 சுய உதவிக் குழுக்கள் அமைக்கப்பட்டு, 15 கோடி ரூபாய் சுழல் நிதி வழங்கப்படும்.

மகளிர், ஏழைகள் மற்றும் நலிவுற்றோர் சமூக பொருளாதார மேம்பாடு அடைய சுய உதவிக் குழுக்கள் சிறந்த அமைப்பாக உருவாகி உள்ளது. இவர்கள் அரசின் பல்வேறு திட்டங்களின் மூலம் பயன்களையும் அடைந்துள்ளார்கள்.

இந்த ஆண்டு, மக்கள் நிலை ஆய்வு பட்டியலில் விடுபட்ட மகளிர் குடும்பங்களைக் கொண்டு 10,000 புதிய சுய உதவிக் குழுக்கள் அமைக்கப்படும்.

புதிதாக உருவாக்கப்படும் குழுக்களுக்கு சுழல் நிதியாக 15,000 ரூபாய் வீதம் மொத்தம் 15 கோடி ரூபாய் வழங்கப்படும்.

6. அனைத்து மாவட்டங்களிலும் உள்ளூர் வல்லுநர்களை கொண்டு ஊரக இளைஞர்களுக்கு பயிற்சி அளிக்க 1,000 புதிய சமுதாய திறன் பள்ளிகள் 10 கோடி ரூபாய் மதிப்பீட்டில் உருவாக்கப்படும்.

உள்ளூர் மற்றும் பாரம்பரிய தொழிலில் ஈடுபட்டுள்ள செயல் வல்லுநர்கள்/நிபுணர்களை கண்டறிந்து அவர்களின் மூலம் அதே கிராமத்தில்/வட்டாரத்தில் சமுதாயத் திறன் பள்ளிகளை அமைத்து, ஊதிய வேலைவாய்ப்பு மற்றும் சுயதொழில் தொடங்குவதற்கு, ஆர்வமுள்ள இளைஞர்களை கண்டறிந்து தொழிற்பயிற்சிகள் அளிக்க, ஒவ்வொரு சமுதாய திறன் பள்ளிக்கும் 70 ஆயிரம் ரூபாய் முதல் 1 இலட்சம் ரூபாய் வரை வழங்கப்படும். நடப்பாண்டில் அனைத்து மாவட்டங்களிலும் 1,000 புதிய சமுதாய திறன் பள்ளிகள் 10 கோடி ரூபாய் மதிப்பீட்டில் அமைக்கப்படும்.

7. ஊரகப் பகுதிகளில் உள்ள அனைத்து சுய உதவிக் குழுக்களுக்கும் 9 கோடியே 48 இலட்சம் ரூபாய் செலவில் புத்தாக்கப் பயிற்சி வழங்கப்படும்.

சுய உதவிக் குழு உறுப்பினர்களின் தகுதி மற்றும் திறமையை மேம்படுத்த அடிப்படை பயிற்சிகள் வழங்கப்பட்டு வருகின்றன.

இந்த ஆண்டு நிர்வாகம், நிதி மேலாண்மை மற்றும் தலைமைப்பண்பு ஆகியவற்றில் மகளிர் குழுக்களுக்கு சிறப்பு புத்தாக்கப்பயிற்சி 9 கோடியே 48 இலட்சம் ரூபாய் மதிப்பீட்டில் வழங்கப்படும். இத்துடன் அரசின் பல்வேறு திட்டங்கள் பற்றிய விழிப்புணர்வும் ஏற்படுத்தப்படும்.

8. மீட்கப்பட்ட கொத்தடிமைத் தொழிலாளர்களின் மறுவாழ்விற் காசு பொருளாதார கூட்டமைப்புகள் 7 கோடியே 34 இலட்சம் ரூபாய் செலவில் உருவாக்கப்படும்.

கொத்தடிமையாக இருந்து விடுவிக்கப்பட்ட குடும்பங்களில் உள்ளவர்களுக்கு மறுவாழ்வு அளிப்பதற்காக சிறப்பு சுய உதவி குழுக்கள் அமைக்கப்பட்டு அவர்கள் ஏற்கனவே கூலி தொழிலாளர்களாக ஈடுபட்டிருந்த அதே தொழில்களில், தொழில் முனைவோர்களாக உருவாக்க 7 கோடியே 34 இலட்சம் ரூபாய் செலவில் பொருளாதார கூட்டமைப்புகள் அமைக்கப்படும்.

9. 100 முக்கிய சுற்றுலா தலங்களில் சுய உதவிக் குழுக்களின் பொருட்களை விற்பனை மற்றும் காட்சிப்படுத்த 'மதி அங்காடிகள்' 5 கோடி ரூபாய் செலவில் அமைக்கப்படும்.

சுய உதவிக் குழுக்களின் பாரம்பரிய மற்றும் தனித்துவமான பொருட்களை சுற்றுலா தலங்களுக்கு வரும் தேசிய மற்றும் சர்வதேச சுற்றுலா பயணிகள் வாங்குவதற்கு ஏதுவாக மாநிலத்தின் 100 முக்கிய சுற்றுலா தலங்களில் 'மதி அங்காடிகள்' 5 கோடி ரூபாய் செலவில் அமைக்கப்படும்.

10. 'ஒரு வட்டாரம் ஒரு உற்பத்தி பொருள்' (One Block One Product) எனும் திட்டம் சுய உதவிக் குழுக்களின் உற்பத்தி பொருட்களை மதிப்பு கூட்டி, சந்தைப்படுத்த ஏதுவாக பொது சேவை மையம் (Common Facility Centre) 5 கோடி ரூபாய் மதிப்பீட்டில் அமைக்கப்படும்.

'ஒரு வட்டாரம் ஒரு உற்பத்திப் பொருள்' எனும் திட்டம் வட்டார அளவில் அதிக எண்ணிக்கையிலான சுய உதவிக் குழுக்கள் உற்பத்தி செய்யும் ஒரு பொருளைக் கண்டறிந்து, மதிப்பு கூட்டி, மதி முத்திரையில் சந்தைப்படுத்த ஏதுவாக பொதுசேவை மையங்கள் 50 வட்டாரங்களில் முன்மாதிரியாக 5 கோடி ரூபாய் செலவில் அமைக்கப்படும்.

11. சிறப்பு சுய உதவிக் குழு உறுப்பினர்களின் உற்பத்தி பொருட்களை விற்பனை செய்ய 100 'மதி எக்ஸ்பிரஸ்' வாகனங்கள் 3 கோடி ரூபாய் செலவில் வழங்கப்படும்.

மாற்றுத்திறனாளிகள் மற்றும் மூன்றாம் பாலினத்தவர்களுக்காக சிறப்பு சுய உதவிக் குழுக்கள் உருவாக்கப்படுகிறது. இவர்களின் வாழ்வாதாரத்தை உயர்த்தி வருமானத்தை பெருக்குவதற்காக பல்வேறு உதவிகள் வழங்கப்பட்டு வருகிறது. மகளிர் குழுக்கள் தயாரிக்கும் பொருட்கள் மற்றும் பொது மக்களுக்கு தேவையான இதர பொருட்களை மின் வாகனம் (e-Cart) மூலம் விற்பனை செய்து வருமானத்தை பெருக்கிட 100 நகரும் 'மதி எக்ஸ்பிரஸ்' வாகனங்கள் 3 கோடி ரூபாய் செலவில் வழங்கப்படும்.

12. சுய உதவிக் குழுக்களின் உற்பத்தி பொருட்களை விற்பனை செய்வதற்காக மாநில மற்றும் மாவட்ட அளவில் "வாங்குவோர்-விற்போர்" (Buyer-Seller) சந்திப்புகள் 2 கோடியே 5 ஆயிரம் ரூபாய் செலவில் நடத்தப்படும்.

'வாங்குவோர்-விற்போர்' சந்திப்புகளை நடத்துவதற்கு முறையான அமைப்புகள் இல்லாததால் சுய உதவிக் குழு உற்பத்தி பொருட்களை சந்தைப்படுத்துவதற்கு வாய்ப்புகள் குறைவாக உள்ளது. அதற்கான சந்தை வாய்ப்புகளை ஏற்படுத்துவதற்காக மாநில மற்றும் மாவட்ட அளவில் காலாண்டிற்கு ஒரு முறை "வாங்குவோர் - விற்போர்" சந்திப்புகள் 2 கோடியே 5 ஆயிரம் ரூபாய் செலவில் நடத்தப்படும்.

13. மகளிர் உற்பத்தியாளர் குழுக்கள் மூலம் 100 சான்றளிக்கப்பட்ட சிறுதானிய விதை உற்பத்தி அலகுகள் 2 கோடி ரூபாய் செலவில் அமைக்கப்படும்.

கடந்த ஆண்டு சுய உதவிக் குழுக்கள் மூலம் அமைக்கப்பட்ட 100 சான்றளிக்கப்பட்ட விதை உற்பத்தி அலகுகள் உறுப்பினர்களுக்கு வருவாயை ஈட்டிக்கொடுத்தது மட்டுமல்லாமல், விவசாயிகளுக்கு உயர்தர விதைகள் கிடைப்பதையும் உறுதி செய்தது. சர்வதேச சிறுதானிய ஆண்டை முன்னிட்டு, சுய உதவிக் குழுக்களைச் சேர்ந்த மகளிர் மூலம் 100 சான்றளிக்கப்பட்ட சிறுதானிய விதை உற்பத்தி அலகுகள் 2 கோடி ரூபாய் செலவில் அமைக்க உட்கருவிக்கப்படும்.

14. சர்வதேச சிறுதானிய ஆண்டை முன்னிட்டு 37 மாவட்ட பெருந்திட்ட வளாகங்களில் மகளிர் குழுக்கள் 'சிறுதானிய உணவகங்கள்' (Millets Cafe) நடத்திட 1 கோடியே 85 இலட்சம் ரூபாய் வழங்கப்படும்.

இந்த ஆண்டு சர்வதேச சிறுதானிய ஆண்டாக கொண்டாடப்படுவதை முன்னிட்டு ஊட்டச்சத்து நிறைந்த சிறுதானிய உணவுகளை பற்றிய விழிப்புணர்வை, மக்களிடையே ஏற்படுத்தி அவைகளை உட்கொள்ளுவதை ஊக்கப்படுத்தும் விதமாக மகளிர் சுய உதவி குழுக்களை கொண்டு 37 மாவட்ட பெருந்திட்ட வளாகங்களில் மதி 'சிறுதானிய உணவகங்கள்' 1 கோடியே 85 இலட்சம் ரூபாய் செலவில் அமைக்கப்படும்.

15. 37 மாவட்டங்களிலும் முன் மாதிரியாக "வானவில் மையம்" எனும் பாலின வள மையம் 1 கோடியே 36 இலட்சம் ரூபாய் மதிப்பீட்டில் அமைக்கப்படும்.

சமூகத்தில் பின்தங்கிய பெண்கள் மற்றும் வளரிளம் பெண்கள் உடல்நலம் மற்றும் சமூகம் சார்ந்த பிரச்சினைகளை எதிர்கொள்கின்றனர். இதற்கு தீர்வு காணும் வகையில் முன்மாதிரியாக ஒவ்வொரு மாவட்டத்திலும் ஒரு வட்டாரத்தில் 'வானவில்' பாலின வள மையம் உருவாக்கப்பட்டு ஊட்டச்சத்து, உடல் மற்றும் மன நலம், குழந்தை திருமணம், குடும்ப வன்முறை மற்றும் பாலியல் வன்கொடுமை போன்ற பெண்கள் தொடர்பான சமூகப் பிரச்சினைகள் குறித்த விழிப்புணர்வு ஏற்படுத்தி தீர்வு காண வழிவகை செய்யப்படும்.

இதற்காக இந்த ஆண்டு 1 கோடியே 36 இலட்சம் ரூபாய் மதிப்பீட்டில் 37 "வானவில் மையம்" உருவாக்கப்படும்.

16. அனைத்து மாவட்டங்களிலும் 100 இளைஞர் திறன் மற்றும் வேலை வாய்ப்பு திருவிழாக்கள் 1 கோடி ரூபாய் செலவில் நடத்தப்படும்.

ஊரக இளைஞர்களுக்கு திறன் குறித்த போதுமான விழிப்புணர்வு ஏற்படுத்தி படித்த திறன் பெற்ற இளைஞர்களுக்கு தகுதியின் அடிப்படையில் வேலைகளை பெற்றுத்தந்திட இளைஞர் திறன் மற்றும் வேலை வாய்ப்பு திருவிழாக்கள் நடத்தப்படும். இதில் இளைஞர்களுக்கு திறன் மற்றும் திறனுக்கேற்ற வேலை குறித்த விழிப்புணர்வு ஏற்படுத்தி அவர்கள் சரியான தொழிற்பயிற்சி அல்லது வேலை வாய்ப்பு பெறுவதற்கு அனைத்து மாவட்டங்களிலும் 1 கோடி ரூபாய் செலவில் 100 இளைஞர் திறன் மற்றும் வேலை வாய்ப்பு திருவிழாக்கள் நடத்தப்படும்.

17. முதலமைச்சரின் காலை உணவுத் திட்டத்தை சிறப்பாக செயல்படுத்திட ஊரக பகுதிகளில் தெரிவு செய்யப்பட்ட சுய உதவிக்குழு மகளிருக்கு சமையல் செய்முறை பயிற்சி 1 கோடி ரூபாய் செலவில் வழங்கப்படும்.

முதலமைச்சரின் காலை உணவு திட்டமானது சமூக நலன் மற்றும் மகளிர் உரிமைத்துறையுடன் ஒருங்கிணைந்து தமிழ்நாடு மகளிர் மேம்பாட்டு நிறுவனத்தால் அனைத்து மாவட்டங்களின் ஊரக பகுதிகளில் விரிவாக்கம் செய்யப்படவுள்ளது. கிராம அளவிலான சமையல் குழுவால் அடையாளம் காணப்படும் சுய உதவி குழு மகளிருக்கு காலை உணவு சமையல் செய்முறை பயிற்சிகள் 1 கோடி ரூபாய் மதிப்பில் வழங்கப்படும்.

18. ஊராட்சி மற்றும் வட்டார அளவிலான கூட்டமைப்புகளின் மூலம் மகளிர் சுய உதவிக் குழுக்களுக்கு வழங்கப்படும் நிதியினை கண்காணித்திட ஒரு மின்னணு தளம் உருவாக்கப்படும்.

சுய உதவிக் குழுக்களின் வாழ்வாதாரத்தை மேம்படுத்துவதற்காக ஊராட்சி மற்றும் வட்டார அளவிலான கூட்டமைப்புகள் மூலம் வழங்கப்படும் நிதி மற்றும் வங்கிப் பெருங்கடன் ஆகியவை குழுக்களுக்கு முறையாக சென்றடைவதை கண்காணித்து நிதி நிர்வாகத்தில் வெளிப்படைத்தன்மையை உறுதி செய்ய ஒரு மின்னணு தளம் உருவாக்கப்படும்.

19. சமுதாய வளப் பயிற்றுநர்களின் (CRPs) திறனை மேம்படுத்துவதற்காக கற்றல் மேலாண்மை அமைப்பு (Learning Management System) எனும் மின்னணு தளம் உருவாக்கப்படும்.

வறுமை ஒழிப்புத் திட்டங்களை ஊராட்சி அளவில் சிறப்பாக செயல்படுத்துவதில் சமுதாய வள பயிற்றுநர்கள் மிக முக்கிய பங்கு வகிக்கின்றனர். திட்டத்தின் பல்வேறு கூறுகளை சிறப்பாக செயல்படுத்த அவர்களின் அறிவு, திறமை மற்றும் அணுகுமுறையை தொடர்ந்து மேம்படுத்த வேண்டியுள்ளது. இதற்காக கற்றல் மேலாண்மை அமைப்பு எனும் மின்னணு தளம் உருவாக்கப்படும்.

